



ŞƏNBƏ ÜÇÜN NƏZM



Sevil Gülnur

Geyinmişəm əynimə
Ayrılığın biçdiyi
Dərdlərin ən yekəsin.
Yolların bağrın yaran
Səfil kimi gəzirəm
Bu milyonlar ölkəsin.

SOL AĞRI

İndi mənim ruhumu
Oxşamır o mahnılar,
Oxşamır o nəğmələr.
İndi mənə dağ çəkir
Ruhuma göndərdiyin
Eşq ətirli kəlmələr.

O xoş günlər vardı ha,
Hamısı bircə-bircə
Silinib yaddaşından.
İndi də qucaq-qucaq
Kədər yağır içimdən,
Qəm tökülür başımdan.

Bu yarımcan ürəyə
Ağrılıq eyləyirsən,
Birdəfəlik yığış, get.
Sol tərəfim yıxılıb,
Sol yanımda viran qalıb,
O yandadır çıxış, get.

Gedəndə elə get ki,
Gedişini görməyim,
Addımın səs salmasın.
Ağlını da götür, get,
Apar onu özünə,
Ağlın mənə qalmasın.

BUZ QADIN

Ayağı büdrədi xəyallarımın,
Rəngli yuxularım qəfil dağıldı.
Günəşlə ulduzum heç barışmadı,
Bütün fəsillərim soyuqda qaldı.

Odlu baxışını yan et gözümdən,
Buz dağın əridib qaynadacaqsan.
Sevgi havasına kar idi ruhum,
Sən onu yerindən oynadacaqsan.

Şeirim asılacaq bir kor ümiddən,

Yarımcan ağrılar çıxacaq üzə.
Yanında min illik hörmətim vardı,
Abrımı tökəcək hissım kağıza...

Bir ağrı hayqırır sol tərəfimdə,
Ağlım hisslərimə baş əyir indi.
Mənim ürəyimdə doğulan şeir
Sənin nəfəsində yaşayır indi.

Mən buz qadınıyam şimal
qütbünün,
Alova ögeyəm, atəşə yadam.
Belə isti-isti şeir yaşatma,
Səcində əriyib itirəm, adam...

SƏKKİZ DƏQİQƏ

Atasan qürurunu, keçəsən
inadından,
İncik olduğunu da çıxarasan
yadından,
Boylanıb ümidlərin gündoğan
tərəfinə

Ona məktub yazasan bu gecə
öz adından.

Yazasan ki, susaraq həsrətimə alışma,
Gedişimə üsyan et, unutmağa çalış-
ma,
Aş bütün əngəlləri, sərhədləri
qırıb tök,
Aramıza sədd çəkən ayrılıqla barış-
ma.

Yazasan ki, bir addım məsafədə
dayanma,
Vüsəl uzaq olsa da, çox yaxındır yol
amma.
Hər dönüş bir ümiddir, hər ümid bir
başlanğıc,
Ömür gözləmək üçün çox qısadır,
yubanma .

Yazasan, tənhalığın ağrısı da
səngimdir,
Sənsiz şeirlərim də dəyişib
ahəngini,
Ürəyim qəm bağlayıb adını
söyləməkdən,
Gözlərim yuyulmaqdan itirib öz
rəngini.

Yazasan ki, bilmirsən,
yoxluğuna əsirəm,
Səndən incimirəm e, mən
özümdən küsürəm.
Acığımı çıxıram sən sevdiyin
hər şeydən -
Dodağımı yeyirəm, saçlarımı
kəsirəm.

Yazasan ki, getməklə öz evimi
yıxmışam,
Sonra giley edəsən: Nə tez
yaddan çıxmışam...
Göz yaşın ləkə sala yazdığın
sətirlərə,
Kağızın sol küncünə yazasan:
darıxmışam...

Yazasan ki, sənin də qəlbinə
qəm yığılsa,
Gecələrin qoynunda ruhun qəfil
sıxılsa,
Desən ki, "darıxıram, qurban olum,
qayıt, gəl",
Allah haqqı, gələrəm, lap
dünya da dağılsa...

Ya da dəli şeytanın dediyinə
uyasan,
Səhərlərin birində qapısını
döyəsən.
Səkkizcə dəqiqəyə sığdırıb
hisslərini,
Bir şeir oxuyasan,
"gəl barışaq" deyəsən...